

20160521324

ФОНД ЗА ЗДРАВСТВЕНО ОСИГУРУВАЊЕ НА МАКЕДОНИЈА

Врз основа на член 54 став 1 точка 15, а во врска со член 54 став 1 точка 8 и член 63-а, 63-б и 63-в од Законот за здравственото осигурување („Службен весник на Република Македонија“ бр. 25/2000, 96/2000, 50/2001, 11/2002, 31/2003, 84/2005, 37/2006, 18/2007, 36/2007, 82/2008, 98/2008, 6/2009, 67/2009, 50/2010, 156/2010, 53/2011, 26/2012, 16/2013, 91/2013, 187/2013, 43/2014, 44/2014, 97/2014, 112/2014, 113/2014, 188/2014, 20/2015, 61/2015, 98/2015, 129/2015, 150/2015, 154/2015, 192/2015, 217/2015, 27/2016 и 37/2016), Управниот одбор на Фондот за здравствено осигурување на Македонија на седницата одржана на 4 март 2016 година, утврди пречистен текст на Правилник за утврдување на начин и методологија за утврдување на цени на ортопедски и други помагала. Пречистениот текст го опфаќа: Правилникот за утврдување на начин и методологија за утврдување на цени на ортопедски и други помагала („Службен весник на Република Македонија“ број 81/2010), Правилникот за изменување и дополнување на Правилникот за утврдување на начин и методологија за утврдување на цени на ортопедски и други помагала („Службен весник на Република Македонија“ број 181/2011), Правилникот за изменување и дополнување на Правилникот за утврдување на начин и методологија за утврдување на цени на ортопедски и други помагала („Службен весник на Република Македонија“ број 189/2014) и Правилникот за изменување и дополнување на Правилникот за утврдување на начин и методологија за утврдување на цени на ортопедски и други помагала („Службен весник на Република Македонија“ број 46/2015)

ПРАВИЛНИК ЗА УТВРДУВАЊЕ НА НАЧИН И МЕТОДОЛОГИЈА ЗА УТВРДУВАЊЕ НА ЦЕНИ НА ОРТОПЕДСКИ И ДРУГИ ПОМАГАЛА (ПРЕЧИСТЕН ТЕКСТ)

Член 1

Со овој правилник се утврдуваат начинот и методологијата за утврдување на цени на ортопедските и други помагала што како основни здравствени услуги за осигурените лица ги обезбедува и надоместува Фондот за здравствено осигурување на Македонија.

Член 2

Референтна цена на помагалото е максималниот износ кој Фондот го обезбедува за одредено помагало.

Референтната цена на помагалата се гарантира за сите осигурени лица.

Член 3

Референтната цена на помагалата се одредува со споредбена анализа на цените на помагалата во Република Македонија и во референтните земји утврдени со член 63-в од Законот за здравствено осигурување.

Член 4

Основни критериуми за утврдување на референтни цени на ортопедските и другите помагала се следните:

- Референтната цена на истовидно ортопедско и друго помагало во референтните земји и
- Референтната цена на истовидно ортопедско и друго помагало во Република Македонија.

Член 5

Извори на податоци за големопродажните цени на помагалата во референтните земји се последните објавени цени до денот на пресметката на официјалната веб-страница на надлежните органи за утврдување на референтни цени во: Република Словенија, Република Хрватска, Република Бугарија и Република Србија, како и цените утврдени со Одлука за утврдување на референтни цени на ортопедски и други помагала за кои осигурените лица можат да остварат право на товар на Фондот за здравствено осигурување на Македонија што ја донесува Управниот одбор на Фондот.

Член 6

Референтната цена на ортопедското и друго помагало во референтните земји, се изразува во денарска противвредност по средниот курс на Народна банка на Република Македонија на денот на пресметувањето.

Член 7

Како референтна цена на помагалото во референтната земја се зема најниската референтна цена на истото помагало во таа земја.

Ако во некоја од референтните земји нема референтна цена за одредено помагало, споредбата од член 8 се врши со референтните цени од земјите во кои таква цена има.

Во случај кога само во една од референтните земји има референтна цена на ортопедското и друго помагало споредбата од член 8 се врши со референтната цена од таа земја.

Член 8

Референтната цена на помагалото се утврдува со споредба на најниската цена на истото помагало во референтните земји утврдени со Законот за здравственото осигурување и референтната цена на истовидно ортопедско и друго помагало во Република Македонија.

Како референтна цена се утврдува пониската од овие две цени.

Член 9

Референтна цена за помагалото за кое по првпат се утврдува референтна цена се добива со споредување на неговата пазарна цена во Република Македонија и најниската цена за истото помагало во референтните земји.

При тоа, како референтна цена се утврдува пониската од овие две цени.

Член 10

Цена на помагалото за кое не е можно да се определи цена за споредба од референтните земји, се утврдува врз основа на предлог-цена и медицинско – економска студија која треба да ја достави на носителот на Решението за ставање на ортопедското помагало во промет на територијата на Република Македонија.

Член 11

За утврдување на референтните цени на ортопедските и други помагала директорот на Фондот формира постојана Комисија за утврдување на референтни цени.

Комисијата се состои од најмалку 8 (осум) членови, лица вработени во Фондот од кои едниот е претседател.

Комисијата е самостојна во својата работа и работи врз основа на овој правилник и другите позитивни законски прописи.

Комисијата за својот ангажман добива месечен надоместок.

Член 12

Комисијата за утврдување на референтни цени испраќа до Управниот одбор на Фондот за здравствено осигурување на Македонија писмен предлог за референтни цени, со дадено образложение.

Референтни цени се предложуваат за одделно помагало според списокот на ортопедски помагала што е составен дел на Правилникот за индикациите за остварување на право на ортопедски и други помагала.

Референтните цени на помагалата со одлука ги утврдува Управниот одбор на Фондот.

Член 13

Референтните цени се усогласуваат најмалку еднаш годишно.

Член 14

Овој правилник влегува во сила со денот на објавувањето во „Службен весник на Република Македонија”, а ќе се објави по добивањето на согласност од министерот за здравство.

Бр. 02-3799/5
9 март 2016 година
Скопје

Управен одбор,
Елена Трпковска, с.р.